

സ്വാമീപ്യം

ജ്ഞാനദാസം

T61
G153

Ac. No. ~~2104~~ 68372

Call No. T61/G53

SAMEEPYAM

(MALAYALAM)

By

GNANADAS

First Published: January 1981

Rights Reserved.

DISTRIBUTION:

Bethany Publications,

Kottayam - 10.

COVER DESIGN:-

Sanjose Tiruvalla.

Printed at

Chitra Press, Tiruvalla-India.

PRICE Rs. 2.

“I am certain that priceless wealth is in thee
and thou art my best friend
But I have not the heart to sweep away
the tinsel that fills my rooms.
I hate it, yet I hug it in love”.

— *Tagore.*

ജ്ഞാനദാസ കൃതികൾ:

- 1 ഓളങ്ങൾ 1976
- 2 തിരുമുമ്പിൽ 1978
- 3 സന്നിധാനം 1979
- 4 സാമീപ്യം 1981

ആമുഖമായിട്ടൊന്നും പറയാതിരിക്കുന്ന
താണ് ഭംഗി എന്നു തോന്നുന്നു. പറയേ
ണ്ടതൊക്കെ എന്റെ ഗുരുഭൃതൻ പറഞ്ഞി
ട്ടുണ്ട്. 'സാമീപ്യ'ത്തിലേക്ക് എല്ലാവ
രേയും ഞാൻ ക്ഷണിക്ക മാത്രം ചെയ്യുന്നു

സ്നേഹമുള്ള എന്റെ പിതാവ് കാലയ
വനികയ്ക്കുള്ളിൽ മറഞ്ഞിട്ട് രണ്ടു വർ
ഷമാകാൻ പോകുന്നു. കവിതാ വാസന
എന്നിൽ അകുരിപ്പിച്ചത് ഇച്ഛായനാണ്.
ഇച്ഛായൻ കവിയായിരുന്നു-അറിയപ്പെ
ടാത്ത കവി. സഹ്യന്റെ നെറുകയിലും
മടിത്തട്ടിലും അദ്ദേഹമെഴുതിയ കവിത
കൾ ഇന്നും ഏലക്കായുടേയും കാപ്പി
പ്പൂവിന്റേയും സുഗന്ധം പരത്തിനി
ല്ക്കുന്നു. പ്രകൃതിയുടെ വിരിമാറിൽ
അദ്ദേഹമെഴുതിയ കവിതകൾ തന്നെയാ
യിരിക്കട്ടെ അദ്ദേഹത്തിന് അനശ്വരമായ
സ്മാരകങ്ങൾ! അശ്രുപൂജ ചെയ്തു
കൊണ്ട്, സ്വാതന്ത്ര്യദാഹിയും സ്നേഹ
സമ്പന്നനുമായിരുന്ന എന്റെ ഇച്ഛായനെ
ഞാൻ അനുസ്മരിക്ക മാത്രം ചെയ്യുന്നു.

എന്റെ കൃതജ്ഞത അർഹിക്കുന്നവർ ധാരാളമാണ്. അനേകങ്ങളെ നിയമിച്ച് കണ്ടുമുട്ടുന്ന ഓരോ വ്യക്തിയും സ്വർഗ്ഗീയമായ ഒരനുഭൂതി എനിക്കു പ്രദാനം ചെയ്യുന്നു. അർഹിക്കുന്നതിലധികം സ്നേഹവും പ്രേമസാഹസ്യവും നല്കുന്നു. ആരോടും നന്ദിപറഞ്ഞു കടപ്പാട് തീർക്കുന്നില്ല. അനുഗ്രഹം യാചിക്ക മാത്രം ചെയ്യുന്നു.

പ്രൊഫ. N. S. സെബാസ്റ്റ്യൻ,
പ്രൊഫ. ജോസഫ് അഞ്ചനാട്ട്.

രണ്ടുപേരും എന്റെ ഗുരുക്കന്മാരാണ്. അവരുടെ വാത്സല്യവും പ്രേമസാഹസ്യവും എന്റെ അവകാശമാണെന്നു ഞാൻ വിശ്വസിക്കുന്നു. അവരുടെ മുമ്പിൽ ഭക്തിയോടെ കൈകൾ കുപ്പുക മാത്രം ചെയ്യുന്നു.

ഇതിലെ കവിതകളെക്കുറിച്ചു്:

എന്റെ ഓലപ്പുരയുടെ കണ്ണായങ്ങൾക്കിടയിലൂടെ കടന്നുവന്ന പ്രകാശരശ്മികൾ മൺഭിത്തിയിൽ എന്തോ എഴുതി.... അതു വായിക്കാൻ ശ്രമിച്ചപ്പോൾ ഈ കവിതയുണ്ടായി. രജനിക്കു മാത്രം അതറിയാം.

— ജ്ഞാനദാസു്.

അവതാരിക

സന്യാസിയും കവിയുമായ ജ്ഞാന ഭാസ് തന്റെ നാലാമത്തേതായ ഈ ഗ്രന്ഥസന്താനത്തെ അവതരിപ്പിക്കുന്നതിന്, മേൽപ്പറഞ്ഞ രണ്ടു മുദ്രയും വഹിക്കാത്ത ഒരു വ്യക്തിയെ നിയോഗിച്ചതിനു പിന്നിലുള്ള വികാരം എന്തായിരുന്നാലും അതിനെ മാനിച്ചുകൊണ്ടു തന്നെയാണ് ഈ ലഘുകൃതിയെ ഞാൻ ആസ്വാദകർക്കായി തുറന്നു കൊടുക്കുന്നത്.

ഗ്രന്ഥകാരനെ പരിചയപ്പെടുത്തുവാൻ മുകളിൽ ചേർത്ത വിശേഷണപദങ്ങൾ പ്രസ്തുതത്തിൽ സവിശേഷ പ്രാധാന്യമുള്ളവയാണെന്നു തോന്നുന്നു. എന്തെന്നാൽ ഇവിടെ ഉള്ളടക്കത്തിൽ ഉടനീളം കാണുന്നത് സന്യാസചൈതന്യം സ്പർശിക്കുന്ന കവിത്വമാണ്. കവിത, എല്ലാ കലകളേയും പോലെ, അതിന്റെ പരമഭാവത്തിൽ ഒരനുഭവമാണല്ലോ. ഈ അനുഭവത്തെ കവികൾ ഉപാസിക്കുന്ന ഒരു പരമസത്യത്തിന്റെ ചൈതന്യത്തിൽ ബന്ധിക്കാൻ കഴിയുമ്പോൾ അത് ആത്മ സാക്ഷാൽക്കാരത്തിന്റെ ഭാഗം തന്നെയാകും. ഈ ആത്മസാക്ഷാൽക്കാരത്തിലൂടെ ആദ്യയാത്മിക ചൈതന്യം

ദർശിക്കുവാൻ കഴിയുന്നവരാണ് യോഗാ നുഭൂതിയിലെത്തുക. അവരുടെ വികാ രപ്രപഞ്ചനകൗതുകമാണ് മിക്കപ്പോഴും യോഗാത്മക അഥവാ മിസ്റ്ററിക് കാ വ്യങ്ങളിൽക്കാണുന്നത്.

ഈ മിസ്റ്ററിക്കനുഭവമാകട്ടെ അസുലഭമായ ഒന്നാകുന്നു. സങ്കീർത്തനങ്ങൾ പോലെയുള്ള പഴയ നിയമഗ്രന്ഥങ്ങളിൽ ചിലതിലും, ഫ്രാൻസിസ് അസ്സീസി. ജോൺ ഓഫ് ദി ക്രോസ്സ് തുടങ്ങിയ പുണ്യാത്മാക്കളുടെ അനുഭൂതി തീവ്രമായ രചനകളിലും, സെന്റ് അഗസ്റ്റിന്റെ കൺഫെഷൻസ്, ഒസ്കാർ വൈൽഡിന്റെ ഡീപ്രൊഫെൻഡിസ് എന്നീ ആത്മാനുഭവ കൃതികളിലുമൊക്കെ ഒരു ദിവ്യസംയോഗത്തിൽനിന്നു മാത്രം ജനിക്കാവുന്ന അനുഭൂതി രഹസ്യം ഒളിവിശാതിരിക്കുന്നില്ല ബാഹ്യ ജീവിതത്തിന്റെ സങ്കീർണ്ണസംഭ്രമങ്ങളിൽപ്പെട്ടുഴലുകയും ദൈവസാന്നിദ്ധ്യത്തിൽ മാത്രം സാക്ഷാൽക്കാര സൗഖ്യം ഇഹിക്കുകയും ചെയ്യുന്ന തരത്തിലാണ് ഇവയിലൊക്കെ പ്രതിപാദനം പോകുന്നത്.

സ്വാഭാവികമായിത്തന്നെ, അന്വേഷണവും കണ്ടെത്തലും കീഴടങ്ങലും ഇത്തരം ഇതിവൃത്തങ്ങളിൽ അനുപേക്ഷണീയമാകുന്നു. ജീവാത്മപരമാത്മബന്ധം

ശരിയ്ക്കും ഈ അന്വേഷണത്തിലാണ് ആരംഭിക്കുന്നതെന്നു പറയാം. 'നേതി, നേതി' എന്ന് സംസാരപ്രതിഭാസങ്ങളെ വിട്ട് ബ്രഹ്മസായുജ്യം പ്രാപിക്കുന്നവരും, രാധാമാധവബന്ധത്തിന്റെ താത്പര്യവലോകനത്തിൽ പരമാത്മവിഷയകമായ ജീവാത്മപര്യവേക്ഷണം സാധിക്കുന്നവരും ഇതിനെത്തന്നെയാണ് ഉന്നയിക്കുന്നത്. അത്തരമൊരു ധർമ്മിക സമർപ്പണത്തിന് തയ്യാറാകുന്ന ഒരു കവിയെ നാം ഇവിടെ പരിചയപ്പെടുന്നു.

“എന്നിലെ ഓരോ പരമാണുവും
 നിന്റെ കുളിരിൽ വിശ്രമം കണ്ടേത്തി,
 നിന്റെ തലോടലിൽ
 എന്റെ ആത്മാവു പൂത്തുവിരിഞ്ഞു
 ആഴങ്ങളിലേയ്ക്കു നീ കടന്നുവരിക.”

എന്നൊക്കെ ഈ ആത്മാവ് അർത്ഥിക്കുന്നു. ഈ കൃതിയുടെ ഒന്നാം പകുതിയായ 'നിന്നെത്തേടി' എന്നിടത്തു കാണുന്ന ഈ ആദ്യയാത്മീകാനുരാഗം രണ്ടാം പകുതിയിൽ, 'സാമീപ്യ'ത്തിൽ മുർത്തമായ ഒരു മഹിത സങ്കല്പത്തിൽ എത്തുകയാണ്, നോക്കുക:

“നിന്റെ കരവലയത്തിനുള്ളിൽ
 എന്നെ ബന്ധിക്കൂ
 ഈ ബന്ധനത്തിൽ നിന്നും
 ഞാനൊരിക്കലും
 മുകുതനാവാതെയിരുന്നെങ്കിൽ.”

സ്വത്വത്തെ സമർപ്പിച്ചുകൊണ്ടുള്ള ഈ കണ്ടെത്തൽ പ്രകൃത്യപാസനയിൽ നിന്നും വ്യതിരിക്തമല്ല. ചക്രവാളം തൊട്ടു ചക്രവാളം വരെ നീളുന്ന ദിവ്യഹസ്തം പല്ലിനേയും പൂവിനേയും തൊട്ടുണർത്തുമ്പോൾ അവ രോമാഞ്ചകഞ്ചുകമണിയുന്നതും കവിയെ സഞ്ചലിപ്പിക്കുന്നു. സൃഷ്ടികളിലൂടെ സ്രഷ്ടാവിനെ കാണാൻ കഴിയുന്നു ഇവിടെ കവിയ്ക്ക്. കരുണാമയ പ്രകൃതിപോലെ ഈശ്വരനെ പ്രതീയമാനമാക്കാൻ എന്തിനാണു കഴിയുന്നതും? തനിക്കായി മാർകഞ്ചുകം അഴിച്ച് സ്തന്യം ചുരത്തിത്തരാൻ ഈ ശ്വരസാന്നിദ്ധ്യത്തെ ഉപാസിച്ചുകൊണ്ട് ഫ്രാൻസിസ് തോംപ്സൻ പ്രകൃതിയോടർത്ഥിക്കുന്നതും ഇവിടെ അനുസ്മരിക്കുക. ടാഗോറിന്റെ ഗീതാഞ്ജലിയിലും ഇതേഭാവം പ്രകടമാണല്ലോ.

ഇവിടെ ഉപാസിക്കപ്പെടുന്ന ഈശ്വര ചൈതന്യത്തിന് മൂർത്തമായ ഭാവങ്ങൾ ധാരാളമുണ്ട്. കൊട്ടാരം വെടിഞ്ഞ് കുടിലിനെ ജന്മഗേഹമാക്കുവാനും (നീന്നത്തേടി V) അദ്യാനിക്കുന്നവന്റെ കൂടെ ചരിക്കുവാനും (VI) മടിക്കാത്ത ആ പതിതകാരുണികൻ കാൽവരിയിൽ ഭാഹിക്കുന്ന മനുഷ്യപുത്രൻ തന്നെ (XVI). ഈശ്വരന്റെ പേരിൽ ഇന്നു നടക്കുന്ന അനാശാസ്യതകളോട് തെല്ലൊരു അസഹിഷ്ണുത കവിയ്ക്കില്ലാതില്ല. കൃത്രിമങ്ങളെ വെടിഞ്ഞ് മറയില്ലാതെ ആത്മസന്തർപ്പണം ചെയ്യാനാണ് കവി ആഗ്രഹിക്കുന്നത്. വേഷങ്ങൾ ഉരിഞ്ഞു കളയാനും, ആഭരണങ്ങൾ എറിഞ്ഞുകളയാനും അങ്ങനെ നാട്യമവസാനിപ്പിയ്ക്കാനും തനിക്കു ശക്തിയുണ്ടാകണമെന്നത്രേ അർത്ഥന. എങ്കിൽ മാത്രമേ നിത്യപ്രതീക്ഷിതമായ ദിവ്യസാമീപ്യം ലഭിക്കൂ. കാടിലും, മേടിലും ഓടിയൊളിക്കാൻ അനുവദിക്കാതെ വേട്ടപട്ടിയെപ്പോലെ ശക്തങ്ങളായ അഭ്യഗ്നയനങ്ങൾ ഉപാസകനെ പിന്തുടരാതെ യിരിക്കയില്ല. തോംപ്സന്റെ വിഖ്യാതമായ 'ഹൗണ്ട് ഓഫ് ഹെവൻ' എന്ന

കവിതയിലേതിനു സമാനമായ ദർശനം നമ്മുടെ കവിയ്ക്കും ഉണ്ട്. 'നിന്നെത്തേടി' എന്ന ഖണ്ഡത്തിന്റെ പതിനാലാം ഭാഗം ഈ ഭാവത്തെയാണു വ്യക്തമാക്കുന്നത്.

“നിന്റെ സന്നിധാനത്തിൽനിന്ന് -

ഒളിച്ചോടാൻ

എത്രയോതവണ ഞാൻ ആഗ്രഹിച്ചു?...
 എല്ലായിടത്തും ഞാൻ തോറു;

നീ എന്നെ പരാജയപ്പെടുത്തി....

എനിക്കിനി ഒളിക്കാൻ ഇടമില്ല.”

എന്നിങ്ങനെ പോകുന്നു ആ ഏറ്റുപറച്ചിൽ. കളിയച്ഛനായ ഗുരുവിനെ ധിക്കരിച്ച് തിൻമ സ്വയം വരിച്ച് ഒളിച്ചോടാൻ ശ്രമിച്ച് പരാജയപ്പെടുന്ന ശിഷ്യനേപ്പോലെ പാപിയായ മനുഷ്യൻ ഈശ്വരനെ ഒഴിവാക്കാൻ ശ്രമിക്കുന്ന ദീനവും, വിഫലവുമായ ചിത്രം ഒരു മലയാള കവി പണ്ടേ അവതരിപ്പിച്ചത് ഇവിടെ ഓർത്തു പോകുന്നു.

ഇങ്ങനെ ആസൂത്രിക ബുദ്ധിയിൽനിന്ന് ഉദ്ഭൂതമായ കവിത്വമാണ് ജ്ഞാനദാസ്സിന്റെ ശക്തി. ഒരു ദിവ്യമായ അനുഭൂതിയായി വാക്കുകളെ സം

ക്രമിപ്പിക്കാൻ കവിയ്ക്കു കഴിയുന്നതും ഈ ബലം കൊണ്ടാണെന്നു ഞാൻ കരുതുന്നു. 'ഓടക്കുഴൽ' എന്ന പ്രഥമിതമലയാള കവിതയിലെ ഒരു കഷണം കടമെടുത്ത് ഈ മനോഭാവത്തെ വിശേഷിപ്പിക്കട്ടെ:

“മാനസമാദക, ലോകൈക ഗായക,
ഗാനമായങ്ങെന്നിൽ വർത്തിക്കുന്നു;
അല്ലെങ്കിലിജ്ജ്വലസാധനം വല്ലുമോ
വല്ലതും ഹൃഷ്ടമായാലപിക്കാൻ.”

നമ്മുടെ കവിയാകട്ടെ താൻ കണ്ടെത്തുന്ന തുടക്കവും ഒടുക്കവുമായ സന്നിധാനത്തിൽ മുത്തു വിളയിക്കുന്നു. “സത്യവും ജീവനും മാർഗ്ഗവും നീ തന്നെയാകുന്നു” എന്ന് തീവ്രമായ ഒരു ആത്മീയാനുരക്തിയിൽ വിളിച്ചുപറയുന്ന കവി, ആ വാക്കുകളിലൂടെ ഉണ്മ കാണുന്നു; കാട്ടിത്തരുകയും ചെയ്യുന്നു.

‘നിന്നെത്തേടി’ എന്ന അന്വേഷണവ്യഗ്രമായ പ്രയാണത്തിലൂടെ ‘സാമീപ്യം’ എന്ന മൃഗ്ധലക്ഷ്യത്തിലെത്തുന്ന കവി വികാരാഭിസംക്രമണത്തിന് ഹൃദസ്സുകളെ അവലംബിക്കുന്നില്ല. വികാരമാണു കാവ്യം, രൂപമല്ല എന്ന് അംഗീകരിക്ക

പ്പെട്ടിരിക്കെ ഇതിന്റെ രൂപത്തെച്ചൊല്ലി എന്തിനൊരു ക്ഷമാപണം? നേരത്തെ പറഞ്ഞതുപോലെ കവിതയെ ഒരു അനുഭവമാക്കി പകരുവാൻ ജ്ഞാനദാസ്സിനു കഴിഞ്ഞിരിക്കുന്നു. ആ ആത്മാർത്ഥതയെ അംഗീകരിക്കാതെയിരിക്കാൻ ആർക്കു കഴിയും?

ഇക്കൂതിയെ അനുവാചകർക്കു വേണ്ടി അവതരിപ്പിക്കുക എന്ന കടമ നേരത്തേതന്നെ നിർവ്വഹിച്ചിരിക്കെ, പുനരുക്തിയ്ക്കു പ്രസക്തിയില്ലല്ലോ.

പ്രൊഫ. എൻ. എസ്. സെബാസ്റ്റ്യൻ

ചങ്ങനാശ്ശേരി }
5 ജനുവരി 1981 }

നിന്നെത്തേടി

I

എല്ലാം ഉപേക്ഷിച്ചു നിന്നെത്തേടിയിറ-
ങ്ങിയപ്പോൾ
ഒരാഗ്രഹമേ ഉണ്ടായിരുന്നുള്ളൂ.
നിന്നെ കാണണം.
നിന്റെ സാന്നിദ്ധ്യത്തിൽ വസിക്കണം.

നിന്റെ ദർശനവും കാത്ത്,
എത്രയുഗങ്ങൾ തപസ്സുചെയ്തു....
നാടും കാടും ചുറ്റി സഞ്ചരിച്ചു
പ്രതീക്ഷിക്കാത്തിടത്തു നീ ദർശനം-
നൽകി....
പൂവും മലരുംമില്ലാത്തിടത്ത്,
നീപൂജയാവശ്യപ്പെട്ടു.

കാണാൻ കൊതിച്ചപ്പോൾ
നീ വന്നില്ല.
കേൾക്കാൻ ശ്രദ്ധിച്ചുനിന്നപ്പോൾ
നീ ശബ്ദിച്ചില്ല;
ആലിംഗനം ചെയ്യാനടുത്തപ്പോൾ
നീയകന്നുപോയി

എന്നിട്ടും നിന്നെ ഞാൻ കണ്ടു....

II

രാത്രിയുടെ അന്ത്യയാമങ്ങളിൽ,
 ഇരുളിന്റെ നീർക്കയത്തിൽ,

ഒരു താമരമൊട്ടുപോലെ
 നീവിടർന്നുവികസിക്കുന്നതു
 ഞാൻ കണ്ടു.

നിന്റെ ഇതളുകളിൽ,
 പ്രസരിച്ചു നിന്ന പൊൻപ്രഭ
 ഉഷസ്സ് ഒപ്പിയെടുക്കുന്നതു ഞാൻ കണ്ടു.
 കൈ കൂപ്പണമെന്നു കരുതി.
 പക്ഷേ, അതിനുമുമ്പേ
 ഉഷസ്സിൽ ഞാൻ ലയിച്ചുപോയി.

ഉണർന്നപ്പോൾ
 നിന്നെ അന്വേഷിച്ചു.
 കണ്ടില്ല;
 കരൾ പൊട്ടുന്ന സ്വരത്തിൽ
 നിന്നെ വിളിച്ചു,
 നീ കേട്ടില്ല.

III

നിന്റെ പൊന്നമ്പലത്തിൽ,
 നിന്നെ ഒരുനോക്കു കാണാൻ
 കൊതിച്ചു ഞാൻ വന്നു.
 ശ്രീകോവിലിൽ,
 കത്തിയെരിയുന്ന കർപ്പൂരത്തിരികൾ-
 കിടയിൽ
 നിന്നെ ഞാനന്വേഷിച്ചു.
 നൈവേദ്യങ്ങളിൽ

നീ പ്രസാദിക്കുമെന്നു കരുതി.
 പൂവും മലരും നെയ്യും
 തിരുമുല്ക്കാഴ്ചയർപ്പിച്ചു
 അതൊന്നും സ്വീകരിക്കാൻ നീ വന്നില്ല.

അമ്പലനടയിൽ
 നിറമിഴികളുമായി നിന്ന മുത്തശ്ശി-
 യുടെ അടുത്തേയ്ക്ക്
 നീയെവിടെനിന്നോ വന്നു.
 ഞാൻ കൊടുക്കാൻ മടിച്ച പ്രസാദം
 നീയവർക്ക് വിളമ്പി.

ഞാൻ നിന്നെ വിളിച്ചില്ല-
 പൂജമുടക്കേണ്ടെന്നു കരുതി.
 നീ വന്നതും പോയതും
 ആരും അറിഞ്ഞില്ല.
 ഭക്തജനം അപ്പോഴും
 തങ്കവിഗ്രഹത്തിലേയ്ക്ക്
 കണ്ണും നട്ടിരുന്നു.

IV

അലയാഴിയുടെ തീരത്തുകൂടി ഞാൻ-
 നടന്നു
 തിരകൾ തലോടുന്നതീരം
 നനവൂറുന്ന മണലിൽ
 കാൽപാടുകൾ വിരചിച്ചു
 ഞാൻ നടന്നു.

അതുമായ് ചുറ്റുകളയാൻ
 മൽസരിക്കുന്ന തിരമാലകളോട്
 വെറുപ്പുരോന്നി.
 നിറമുള്ള കക്കകൾ പെറുക്കി
 ആഴങ്ങളിലേയ്ക്കെറിഞ്ഞു.

തീരവും തിരമാലയും കണ്ടു-
നടക്കുമ്പോൾ
 സന്ധ്യയുടെ മുഖം ചുവന്നുതുടുത്തു
 അവളുടെ സൗന്ദര്യത്തിൽ
 ലയിച്ചുപോയ ഞാൻ
 നിന്നെ കണ്ടതേയില്ല.
 നിന്റെ തേരുപോയ വഴിയിലെ
 സിന്ദൂരപ്പൊടിമാത്രം ഞാൻ കണ്ടു.
 എന്റെ നാഥാ !
 എന്നു ഞാനുകൈവിളിച്ചു.
 അപ്പോഴേയ്ക്കും
 നീ പൊയ്ക്കഴിഞ്ഞിരുന്നു.

V

ആകാശത്ത് പൊന്നിൻതാരമുദിച്ചു
 നിന്റെ തിരുപ്പിറവി !
 രാജകീയപ്പിറവിയെ ഉൽഘോഷിക്കുന്ന
 തങ്കനക്ഷത്രം നോക്കിനടന്നു.
 രാജാവിന്റെ അരമനനോക്കിനടന്നു.
 രാജ്ഞിയുടെമടിയിൽ,
 പട്ടുവസ്ത്രങ്ങളണിഞ്ഞു ശയിക്കുന്ന
 തമ്പുരാന്റെ
 കൂഞ്ഞിക്കാലുകൾ
 തൊട്ടുവണങ്ങാൻ ആർത്തിയോടെ-
നടന്നു.

കൊട്ടാരത്തിന്റെ പടി കടന്നപ്പോൾ,
ആകാശത്ത് വഴികാട്ടിയിരുന്ന നക്ഷത്രം
പൊലിഞ്ഞു.

നീ കൊട്ടാരത്തിൽ പിറക്കാഞ്ഞതു-
കൊണ്ട്
അരമനയിലെ റാണി ദുഃഖിച്ചു.

അങ്ങു ദൂരെ,
ഒരു കുടിലിന്റെ മുകളിൽ
നിന്റെ നക്ഷത്രം
പ്രകാശിച്ചു നിൽക്കുന്നതു-
കണ്ടപ്പോൾ ഞെട്ടി.
ആ കുടിലും കടന്നല്ലെ
കൊട്ടാരത്തിലെ ഉണ്ണിയെ കാണാൻ-
വന്നത്

VI

നഗരമദ്ധ്യത്തിൽ ഞങ്ങൾ നിനക്കായി
ഒരു ദേവാലയം പണുതുമ്പോൾ-
ഏഴുതാഴികക്കൂടങ്ങളുള്ള ദേവാലയം
ശ്രീകോവിലിൽ പ്രതിഷ്ഠിക്കാൻ
ഒരു തങ്കവിഗ്രഹവും മെന്തെടുത്തു.

ഹംസരഥത്തിൽ,
നിന്റെ തിരുസ്വരൂപവും എഴുന്നള്ളിച്ചു
ഞങ്ങൾ നഗരപ്രദക്ഷിണം നടത്തുമ്പോൾ
നീ കൈവണ്ടി വലിച്ചുകൊണ്ടു-
പോകുന്നതു
ഞാൻ കണ്ടു.

നിന്റെ നെറ്റിയിൽനിന്നും
വിയർപ്പുകണങ്ങൾ
ഇറ്റിറ്റു വീഴുന്നുണ്ടായിരുന്നു.

ആരും നിന്നെ ശ്രദ്ധിച്ചില്ല.
ഞാൻ ആരോടും പറഞ്ഞതുമില്ല
നീ കൈവണ്ടി വലിക്കുന്നെന്നു—
പറഞ്ഞാൽ,
അവർ വിശ്വസിക്കില്ല
ഹംസരഥത്തിൽ നിന്നും
അവർ എന്നെ താഴെയിറക്കുകയും—
ചെയ്യും.

അതുകൊണ്ട്
നിന്റെ തനിത്തങ്കത്തിൽ തീർത്ത
സ്വരൂപത്തിലേയ്ക്കുനോക്കി—
ഞാനിരുന്നു.
അപ്പോഴും നിന്റെ വണ്ടിച്ചക്രങ്ങൾ
ഉരുളുന്ന ശബ്ദം
ഞാൻ കേൾക്കുന്നുണ്ടായിരുന്നു.

VII

നിശാമദ്യത്തിൽ ഞാനുണർന്നു
നിന്റെ കാലൊച്ച കേട്ടുണർന്നു.
എന്റെ ഏകാന്തതയിലേയ്ക്കു
നീ കടന്നുവരികയാണെന്നു കരുതി.
കാതോർത്തു കിടന്നു,
നീ മുട്ടിവിളിക്കുന്ന ശബ്ദം കേൾക്കാൻ.
ആത്മാവിൽ ആയിരംതിരികത്തിനിന്നു

കുന്തിരുകുഞ്ഞിന്റെ സൗമ്യസൗരഭ്യം
 അന്തരീക്ഷത്തിൽ മുററിനിന്നു.
 ഹൃദയതന്ത്രികൾ മുറുകി
 നിനക്കായി ഞാൻ പാടി
 സപ്തസ്വരങ്ങളിൽ പാടി.

നീ വന്നില്ല

നിന്റെ കാലൊച്ച
 അവ്യക്തമായി തുടങ്ങിയപ്പോൾ
 ഹൃദയംപൊട്ടി ഞാൻ വിളിച്ചു.
 'എന്റെ നാമാ....'

നിന്റെ രാജവീഥിയിൽ
 ആരോ വിതറിയ കുടമുല്ലപ്പൂക്കൾ
 മാത്രം ഞാൻ കണ്ടു.

VIII

പ്രഭാതം പൊട്ടിവിടർന്നപ്പോൾ,
 പീടികത്തിണ്ണയിൽ
 നീ ചുരുണ്ടു കിടക്കുന്നതു ഞാൻ കണ്ടു.
 നിനക്കു പുജയർപ്പിയ്ക്കാൻ,
 സന്നിധാനത്തിലേയ്ക്കു
 പോവുകയായിരുന്നു ഞാൻ.

എന്റെ മേലകിയെങ്കിലും തന്നെ
 നിന്റെ നഗ്നത മറയ്ക്കണമെന്നു
 ഞാനാശിച്ചു.
 പുജമുടക്കേണ്ടെന്നു കരുതി.

നിന്നെ ശ്രദ്ധിക്കാതെ ഞാൻ-

കടന്നുപോയി.

ക്ഷേത്രനടയിൽ

നിന്റെ ദർശനവും കാത്തുനിന്നു-

ഭക്തജനം

നീ പീടികത്തിണ്ണയിൽ കിടക്കുന്നതു
കണ്ടുകാണില്ല.

ഭക്തൻമാർക്കു പ്രസാദം

കൈക്കുമ്പിളിൽ പകരുമ്പോൾ

നീ പീടികത്തിണ്ണയിലിരുന്നു

പുഞ്ചിരി തൂകുന്നതു ഞാൻ കണ്ടു.

IX

നിന്റെ നാമത്തിൽ

എത്രയെത്ര മഹാസമ്മേളനങ്ങൾ,

മഹാ യോഗങ്ങൾ

ഞങ്ങൾ വിളിച്ചുകൂട്ടി.

അവിടെയെങ്ങും നീ കടന്നുവന്നില്ല.

എന്നിട്ടും,

നിന്റെ നാമത്തിൽ ഭദ്രദീപം കൊളുത്തി.

തിരുനാമസങ്കീർത്തനങ്ങൾ ആലപിച്ചു.

ഗുരുഗീതവായിച്ചു വ്യാഖ്യാനിച്ചു.

അപ്പോഴൊക്കെ,

മലയിടുക്കുകളിലും കടലോരങ്ങളിലും

നിന്റെ ശബ്ദത്തിന്റെ പ്രതിധ്വനി-

ഞാൻ കേട്ടു

നിന്നെ കേൾക്കാൻ
 പണ്ഡിത സദസ്സിലായിരുന്നു
 കേട്ടവർ വ്യാഖ്യാനം ആവശ്യപ്പെട്ടതുമില്ല.
 കൃഷിസ്ഥലത്തും ചന്തസ്ഥലത്തും
 നിന്നെ ഞാൻ തിരിച്ചറിഞ്ഞു.
 അപ്പോൾ,
 നിന്നോടു സംസാരിക്കാനുള്ള ധൈര്യം
 എനിക്കില്ലായിരുന്നു.

X

ഏഴാംകടലിനക്കരെയെത്തുംമുമ്പേ
 നിന്നെ ഞാൻ തിരിച്ചറിഞ്ഞു.
 ഇക്കരവെച്ചുതന്നെ
 നീയെന്നെ തടഞ്ഞു.
 നീയെന്നെ കൂവിവിളിച്ചു
 പരിഹസിക്കുകയും നിന്ദിക്കുകയും-
ചെയ്തു

നിനക്കപ്പോൾ,
 ആയിരം നാവുകളുണ്ടായിരുന്നു.

നിന്റെ കണ്ണിൽനിന്ന്
 തീക്കനലുകൾ പറക്കുന്നതു ഞാൻ കണ്ടു.
 ആയിരം തീനാളങ്ങൾ,
 എന്നെ വിഴുങ്ങാൻ ഓടിയടുത്തു.

നിന്റെ ചുടിൽ ദഹിക്കുന്നതിനുമുമ്പേ
 ഞാനിറങ്ങിയോടി.

ഈ കടൽത്തീരത്ത്
 എന്തെന്തു പ്രതീക്ഷകളോടെയാണ്
 ഞാനെന്റെ കളിവിടൂ കെട്ടിയത്.
 എന്റെ ജീവിതത്തിന്റെ
 ആകെത്തുകയായിരുന്നു അത്.
 കളിത്തോഴിയുമൊത്ത്
 ഒരന്തിയുറങ്ങുന്നതിനുമുമ്പ്
 നീ അതു തട്ടിക്കളഞ്ഞു.

എന്റെ കളിവിട്
 ഓളങ്ങളിൽ ഒഴുകി നടക്കുന്നതു—
കണ്ടപ്പോൾ,
 നിന്റെ കാല്പാടുകൾ
 തീരങ്ങളിൽ ഞാൻ കണ്ടു.
 കാല്പാടുകളിൽ മുഖമമർത്തി
 ഞാൻ തേങ്ങിക്കരഞ്ഞു.

XII

ഹിരോഷിമയിൽവെച്ച്
 നിന്നെ ഞാൻ കണ്ടു.
 വിയറ്റ്നാമിലും ബംഗ്ലാദേശിലും
 നീയുണ്ടായിരുന്നു.
 കാരീയത്തീയുണ്ടകൾക്കിടയിലൂടെ
 ചത്തശവങ്ങളും തോളിൽ—

വഹിച്ചുകൊണ്ട്
 നീ നടന്നുപോകുന്നതു കണ്ടപ്പോൾ
 ആത്മാർത്ഥമായി ഞാൻ ദുഃഖിച്ചു.

നിന്റെയടുത്തേയ്ക്കു
ഓടിവരണമെന്നു ആഗ്രഹമുണ്ടാ-
യിരുന്നു.

ഒരു ശവം തോളിലേറി
നിന്നെ സഹായിക്കണമെന്നുണ്ടായിരുന്നു

ആകാശം വർഷിച്ച വിഷക്കണികളെ
ഞാൻ ഭയന്നു
തോക്കുകൾ തുപ്പിയ തീക്കനലുകളെ
ഞാൻ ഭയന്നു.

തിരുസ്വരൂപത്തിനുമുമ്പിൽ—
മുട്ടുകുത്തി

‘നിന്റെ രാജ്യം വരേണമേ’
എന്നു പ്രാർത്ഥിച്ചു.

XIII

ആകാശം കുറുത്തിരുണ്ടപ്പോൾ
ഞാൻ ഭയന്നു വിറച്ചു.

‘എന്റെ നാഥാ’
എന്നുറക്കെ ഞാൻ വിളിച്ചു.
അപ്പോൾ മേഘത്തട്ടിൽ
നിന്റെ കാലൊച്ച ഞാൻ കേട്ടു.
നീർപ്പാളികൾക്കിടയിലൂടെ
തക്കത്തിരുകൾ ഇറങ്ങിവന്നപ്പോൾ
നീ എന്റെ അടുത്തേയ്ക്കു
വരികയാണെന്നു കരുതി.

നിന്റെ പാദപത്മങ്ങൾ പതിഞ്ഞപ്പോൾ,
നീലമേഘങ്ങൾക്ക് രോമാഞ്ചമുണ്ടായി.
നിന്റെ നിശ്വാസമേറ്റപ്പോൾ,
ആകാശങ്ങൾ കുളിരുപെയ്തു.

നീരുറവകളും നീർച്ചോലകളും കണ്ട്
ഞാൻ വിതുമ്മിക്കുന്നു.

XIV

നിന്റെ സന്നിധാനത്തിൽനിന്ന്
ഒളിച്ചോടാൻ

എത്രയോ തവണ ഞാനാഗ്രഹിച്ചു.
ആഗ്രഹിച്ചുവെന്നുമാത്രമല്ല,
എന്തൊക്കെ ചെയ്തു.

നിന്റെ ഒരു തരിപ്രകാശംപോലും—

കടക്കാതിരിക്കാൻ

കനത്ത മതിലുകൾ കെട്ടി.

നീയെന്നെ തിരിച്ചറിയാതിരിക്കാൻ
മുഖംമൂടികൾ വെച്ചു.

എല്ലായിടത്തും ഞാൻ തോറു....

നീയെന്നെ പരാജയപ്പെടുത്തി ...

മതിലുകളെ ഭേദിച്ച്,

നിന്റെ പ്രകാശം കടന്നുവന്നു;

മുഖം മൂടിയ്ക്കുള്ളിലെ എന്നെ

നീ കണ്ടുപിടിച്ചു.

തോലുവി ഞാൻ സമ്മതിക്കുന്നു;

എനിക്കിനി ഒളിക്കാൻ ഇടമില്ല,

അവിടെയെല്ലാം നീയുമുണ്ട്....

നിനക്കു സൗതൃതി പാടാതിരുന്നപ്പോൾ
 നീ ദൂരെയല്ലായിരുന്നു;
 കല്ലിൽ തട്ടി വീണപ്പോൾ നീയോടിവന്നു.
 മുഖത്തുനോക്കി നിന്നെ നിഷേധി-
ച്ചപ്പോൾ
 നീ പുഞ്ചിരിച്ചു.

ഞാൻ കീഴടങ്ങുന്നു.
 നിന്റെ വിജയത്തിലാണെന്റെ ആനന്ദം...
 നിന്റെ സന്നിധാനമാണെന്റെ-
അഭയസംഗ്രഹം.
 അവിടെ ഞാൻ സ്വതന്ത്രനാവുന്നു....

XV

ഒരഗ്നിപർവ്വതംപോലെ
 ഞാൻ തിളച്ചു നിന്നപ്പോൾ
 ഒരു കുളുർ കാറായി നീ കടന്നുവന്നു
 മന്ദമായെന്നെത്തലോടി....

എന്നിലെ ഓരോ പരമാണുവും
 നിന്റെ കുളിരിൽ വിശ്രമം കണ്ടെത്തി
 നിന്റെ തലോടലിൽ എന്റെ ആത്മാവ്
 പൂത്തുവിരിഞ്ഞു.

ആഴങ്ങളിലേയ്ക്കു നീ കടന്നുവരിക....
 നിന്റെ മൃദുലമായ സ്പർശനത്തിൽ
 ഞാൻ ഉൻമത്തനാകുന്നത് കാണുന്നില്ലേ

XVI

'എനിക്കു ദാഹിക്കുന്നു,
 എനിക്കു ദാഹിക്കുന്നു'
 മനുഷ്യപുത്രന്റെ ദാഹം,
 കാൽവരിയുടെ ദാഹം.

എനിക്കു വേണ്ടത് മഴയാണ്,
 തോരാത്ത മഴ....

ആകാശത്തിൽ കാർമേഘങ്ങൾ
 ഉരുണ്ടു കൂടിയതുകൊണ്ട്
 എന്റെ ദാഹം ശമിക്കുമോ?
 മിന്നൽപിണരുകൾ കണ്ടാൽ
 തീരുന്ന തൃഷ്ണയാണോ ഇത്!
 നിന്റെ മേഘം പെയ്യട്ടെ
 ഈ മരുഭൂമി മലർവാടിയായി മാറട്ടെ.

XVII

നാഥാ,

എനിക്കു എന്തൊക്കെയോ പറയണ—
 മെന്നുണ്ട്.

വാക്കുകൾ തപ്പിവലയുന്നു;
 എന്റെ നിശ്ശബ്ദതയ്ക്കു—
 ശബ്ദമില്ലേ?

ഈ ശബ്ദത്തിനർത്ഥമില്ലേ?
 ശബ്ദവും അർത്ഥവും നീ തന്നെയല്ലേ?

എഴുതപ്പെടാത്ത ഭാഷ വായിക്കാൻ
 നിശ്ശബ്ദതയുടെ ശബ്ദം ശ്രവിക്കാൻ
 ശൂന്യതയുടെ അർത്ഥം ഗ്രഹിക്കാൻ
 നിനക്കല്ലേ കഴിയൂ.

എന്റെ മന്ദഹാസത്തിൽ വിരിയുന്ന—
 എന്റെ പുഞ്ചിരിയിലുറുന്ന ദുഃഖവും
 നീ കാണുന്നില്ലേ ?
 കാണുന്നുണ്ടെങ്കിൽ എനിക്കതു മതി.
 ദുഃഖത്തിന്റെ മുഖത്തു നോക്കി ഞാൻ—
 നീ കാണാൻ വേണ്ടിയാണ്;
 നീ മാത്രം കാണാൻ

XVIII

ഞാനെന്നു പാടിക്കൊള്ളട്ടെ,
 നിന്റെ ഈ സംഗീത സദസ്സിൽ,
 നിന്റെ ഈ ഗായകസംഘത്തിൽ
 ശബ്ദമില്ലാതെ, താളമില്ലാതെ.

നിന്റെ സംഗീതം അവിരാമമായി
 ഒഴുകിക്കൊണ്ടിരിക്കെ
 ഞാനെങ്ങിനെ പാടും ?
 നിത്യഗായകാ, നിറുത്താതെ പാടുക.

നിന്റെ ആത്മഗീതത്തിന്റെ
 ആരോഹണാവരോഹണങ്ങൾ
 ഇവിടെ നിറഞ്ഞുനിൽക്കുന്നു.
 അതിന്റെ ലയത്തിൽ
 ഉയോസ്തമനങ്ങളുണ്ടാകുന്നു;
 പുകൾ വിരിയുന്നു,
 പുഴകൾ ഒഴുകുന്നു....
 ഞാനും ഒഴുകിക്കൊണ്ടിരിക്കുന്നു....
 നിത്യ ഗായകാ, നിറുത്താതെ പാടുക.

XIX

നിന്നെ നോക്കി ഞാനുറങ്ങി
 നിന്നെ സ്വപ്നം കണ്ടുറങ്ങി.
 നിന്നെ നോക്കി ഞാനുണരുന്നു.
 ഒരു ദിവസത്തെ ദൂരംകൂടി ഞാൻ-
 പിന്നിട്ടിരിക്കുന്നു.
 ഒരു ദിവസംകൂടി ഞാൻ നിന്നോടടു-
 ത്തിരിക്കുന്നു.

നാഥാ,

നിന്റെ ഉദയം എത്ര നന്നായിരിക്കുന്നു..
 ചക്രവാളംതൊട്ട് ചക്രവാളംവരെ
 നിന്റെ കൈ നീളുന്നു....
 പല്ലിനേയും പൂവിനേയും നീ-
 തൊട്ടുണർത്തുന്നു.
 നിന്റെ സ്പർശനത്തിൽ അവ
 രോമാഞ്ചകുഞ്ചുകമണിഞ്ഞു-
 നിൽക്കുന്നു....
 തരുനിരകൾ ആനന്ദ നൃത്തമാടുന്നു....
 നിന്റെ ദർശനത്തിൽ സാഗരം-
 എല്ലാം മറന്ന്
 നിന്നിലേയ്ക്കു കുതിക്കുന്നു....
 ഞാനും എല്ലാം മറന്നുപോകുന്നു....
 നിന്നെമാത്രം ഞാൻ കാണുന്നു....
 നീയാകുന്നു സത്യം,
 നീയാകുന്നു ജീവൻ,
 നീയാകുന്നു മാർഗ്ഗം,
 സത്യവും ജീവനും മാർഗ്ഗവും-
 നീതന്നെയാകുന്നു.

സാമീപ്യം

സന്നിധാനം,

അവിടെയാണു തുടക്കം

അവിടെയാണൊടുക്കം.

ഞാൻ തുടങ്ങി, സന്നിധാനത്തിൽ

ഞാൻ തുടരുന്നൂ, സന്നിധാനത്തിൽ

സന്നിധാനത്തിലെ ശബ്ദം,

നിശ്ശബ്ദത !

അതിന്റെ ലിപി, വർണ്ണങ്ങൾ,

ഒന്നും സുഗ്രഹമല്ല....

അത് എനിക്കും നിനക്കും വേണ്ടി

മാത്രമുള്ളതാണ്.

എന്നിട്ടും

അതിനു ശബ്ദമുണ്ടാകുന്നു,

ലിപികളുണ്ടാകുന്നു....

വർണ്ണങ്ങൾ ! വാക്കുകൾ....

അത് നിനക്കു മനസ്സിലാവും,

നിനക്കുമാത്രം....

പ്രകാശം

വാക്കുകളുടെ പരിമിതിയിൽ-
 വിശ്വസിക്കുന്നവൻ
 അവൻ എല്ലാം ഭാഷയിലൂടെ
 ആവിഷ്കരിക്കുന്നു....
 ഞാൻ പറയുന്നതൊന്നും അവനും-
 മനസ്സിലാവില്ല....
 എന്നല്ല, പലപ്പോഴും തെറ്റിദ്ധരി-
 കുന്നു.
 അവന്റെ മുമ്പിൽ ഞാനെന്തും-
 പാടുപെടുന്നു.
 അവന്റെ യുക്തിക്കു നിരക്കാത്ത
 എന്റെ ഭാഷ....
 അവന്റെ ഭാഷയിലൊതുങ്ങാത്ത-
 എന്റെ ഭാവം.

രജനി

വാക്കുകളുടെ സാധ്യതകളിൽ-
 വിശ്വസിക്കുന്നവരും.
 വാക്കുകൾക്കു ജന്മം നൽകുന്നവരും.
 ഭാവങ്ങൾ ശബ്ദങ്ങളായി-
 ഉരുത്തിരിയുന്നു....
 വർണ്ണങ്ങൾ! വർണ്ണരാജികൾ!
 ദീപങ്ങൾ ! ദീപശതങ്ങൾ !
 എല്ലാം രജനിയുടെ ഭാവഭേദങ്ങൾ.

ഈ രാത്രി !

നീറയെ പൂക്കൾ !

നോക്കിനിൽക്കെ പൊട്ടിവിരിയുന്നു-

പൂക്കൾ !

ഈ മരം !

അനന്തതയോളം വളർന്നുനിൽക്കുന്ന മരം!

സ്വർണ്ണ നിറമുള്ള

തകക്കതിരുകളു

പൂക്കൾ വിരിയുന്ന മരം....

അതിന്റെ ചുവട്ടിൽ ഞാനിരുന്നു....

നീന്റെ സന്നിധാനം

അവിടെ പുഷ്പ സമൃദ്ധി

അവിടെ പുഷ്പ സുഗന്ധം.

വീ !

നീയാരാണം ?

എനിക്കിഷ്ടമല്ല.

അത് ഞാൻ പറഞ്ഞതാണ്.

എന്നിട്ടും നീ സമ്മതിച്ചില്ല...

നിനക്കിഷ്ടമുള്ളിടത്തേയ്ക്ക്

നീയെന്നെ തെളിക്കുന്നു....

വലിച്ചിഴയ്ക്കുന്നു....

ഞാൻ ചോദിച്ചു:

നീയാരാണം ?

നീയൊന്നും പറഞ്ഞില്ല.
 നിന്റെ വഴി,
 നിന്റെ ഇഷ്ടം,
 നിന്റെ സന്നിധാനം.

ഓഹോ !

ശരിയും തെറ്റും !
 വയറു പൊരിയുന്നവർക്ക്
 തെരുവിലുറങ്ങുന്നവർക്ക് !

ഞങ്ങളുടെ നഗ്നത കണ്ടവർ
 ചിരിക്കുന്നതു നീ കണ്ടില്ലേ ?
 ഞങ്ങളുടെ ഒട്ടിയ വയറിനുമേലേ
 പുറംതിരിഞ്ഞു നിൽക്കുന്നതു
 നീ കണ്ടില്ലേ...

എനിക്കു തെറ്റി ...
 ഞങ്ങളുടെകൂടെ നീയുണ്ടായിരുന്നു.
 നമ്മുടെ നഗ്നത കണ്ട് അവർ ചിരിച്ചു.
 നമ്മുടെ ഒട്ടിയ വയറിനുമേലേ
 അവർ പുറം തിരിഞ്ഞുനിന്നു....

നിന്റെ സന്നിധാനം !
 അവിടെ മനുഷ്യർക്കു വിശക്കുന്നു.

എനിക്കു് പററില്ലെന്നുപറഞ്ഞില്ലേ ?
 നീ സമ്മതിച്ചില്ല.
 നീ വിരുപൻ !
 ദേഹമെല്ലാം വ്രണങ്ങൾ നിറഞ്ഞവൻ !
 ദരിദ്രൻ !
 നിന്നെ സ്നേഹിക്കാനോ ?

ഞാൻ പുകക്കളെ തേടി...
 പൂമ്പാറ്റകളെ തേടി...
 അപ്പോഴും നീയെന്റെ
 മുൻപിൽ ഉണ്ടായിരുന്നു.
 നിന്റെ സന്നിധാനം
 അവിടെ വ്രണങ്ങൾ മണക്കുന്നു....

നീ....

ഉദിച്ചുദിച്ചുയരുന്നു....
 നിന്റെ ആയിരം കൈകൾ നീളുന്നു
 നീയെന്നെ തൊടുന്നു....
 ഞാൻ മഞ്ഞുപോലെ വെളുക്കുന്നു.
 മഞ്ഞുപോലെ ഉറുകുന്നു
 ഹാ.... ഹാ
 ഹാ ഹാ ഹാ
 നിന്റെ കൈകൾ! നിന്റെ സുപ്രഭാത....
 നിന്റെ സന്നിധാനം....

പുഴുതപസ്സീരുന്നു
 പുഴുവിനു ചിറകുമുളച്ചു.
 പുഴു പറന്നു നടന്നു.

കാട്ടാളൻ തപസ്സിരുന്നു...
 വലംമീകം പൊട്ടിവിരിഞ്ഞു
 വാലംമീകി ഉയിർത്തെഴുന്നേറ്റു

നിന്റെ സന്നിധാനം!
 അവിടെ പുഴുവിനു ചിറകു-
മുളയ്ക്കുന്നു....
 വലംമീകം പൊട്ടിവിരിയുന്നു.

നീ

അരുതെന്നു പറഞ്ഞു
 ചെയ്യരുതെന്നു പറഞ്ഞു:

ഞാൻ

അതു തിരുത്തിപ്പറഞ്ഞു
 എനിക്കു കൂന്നു പിടിച്ചു.
 നിന്തിരുമുമ്പിൽ
 നിവരാൻ വയ്യ,
 എനിക്കു നിവരാൻ വയ്യ.
 നിന്റെ സന്നിധാനം
 അവിടെ മനുഷ്യനു കൂന്നു പിടിക്കുന്നു.

സർപ്പം!

നിന്റെ സന്നിധാനത്തിൽ
 സർപ്പങ്ങൾ
 എവിടെ തിരിഞ്ഞു നോക്കിയാലും
 ഫണമുയർത്തി നിലംകൂന്ന-
സർപ്പങ്ങൾ മാത്രം!

അതെന്റെ ശരീരമെല്ലാം
 ഇഴഞ്ഞുനടക്കുന്നു.
 എന്നെ കെട്ടിവരിയുന്നു.
 അപ്പോഴും ഞാൻ നിന്റെ
 നാമം ഉച്ചരിക്കുന്നു.
 നിന്റെ സന്നിധാനം,
 അവിടെ സർപ്പങ്ങൾ
 ഫണമുയർത്തി നിലക്കുന്നു.

നി...

നീ നഗ്നൻ !
 നിനക്കു വേഷങ്ങളില്ല,
 ഭൂഷണങ്ങളില്ല.
 നിനക്കഭിനയിക്കാനറിഞ്ഞുകൂടാ
 നിന്റെ സന്നിധാനത്തിൽ
 നഗ്നസൗന്ദര്യം !

എന്റെ വേഷങ്ങൾ
 ഞാനുറിഞ്ഞു കളയട്ടെ,
 ആരേണങ്ങൾ എറിഞ്ഞുകളയട്ടെ,
 നാട്യമവസാനിപ്പിക്കട്ടെ,
 എന്നിക്കു ഞാനാവണം....
 എന്നിക്കു നഗ്നനാവണം...
 നിന്റെ സന്നിധാനത്തിൽ
 നഗ്നസൗന്ദര്യം !

കാലം!

സുത്രധാരകൻ.
കറുത്തതിരശ്ശീല വലിച്ചുമാറി
നിന്റെ ഉദയം ...
നിന്റെ പാദപതനത്തിൽ
സംഗീതം ...
സംഗീതത്തിന്റെ തരംഗങ്ങളിൽ
രാഗപരാഗം...
രാഗപരാഗങ്ങളിൽ മധു
നിന്റെ സന്നിധാനത്തിൽ
മധുരം കിനിയുന്നു.

പതനം!


ഭയങ്കരമായ പതനം!
നീയെന്നെ അടിച്ചുവീഴ്ത്തി
നിന്റെ പാദാരവിന്ദങ്ങളിൽ
ഞാൻ വീണു...
തേങ്ങലുകൾ മാത്രം
കണ്ണീർ മാത്രം...
ഇനിയും ഫണമുയർത്തി
ഞാനാടില്ല,
എന്റെ വിഷപ്പല്ലു നഷ്ടപ്പെട്ടി-
രിക്കുന്നു....
ഞാനിനി ഇഴഞ്ഞിഴഞ്ഞു നീങ്ങും.
നിന്റെ സന്നിധാനത്തിൽ
ഞാനിഴഞ്ഞു നടക്കുന്നു.....

104
68372

നിന്റെ ആലയം.....
 നിന്റെ പൊന്നമ്പലം.
 അവിടെ
 എന്റെ പൂജാപുഷ്പങ്ങളുമായ്
 ഞാൻ വന്നു ...
 നീ എന്റെ അടുത്തേയ്ക്ക്
 വരുന്നതു ഞാൻ കണ്ടു ...
 ഞാൻ കരഞ്ഞു ...
 വിതുമ്പിക്കരഞ്ഞു.
 നിന്റെ സന്നിധാനം.
 എന്നെ കരയിപ്പിക്കുന്നു.

തീരം
 തീരം തിരയെത്തേടി
 ആദ്യമാദ്യം
 തീരം തിരയെതൊട്ടു...
 പിന്നെ തിരയിലലിഞ്ഞു
 ആഴങ്ങളിലാഴങ്ങളിൽ
 ഓളങ്ങളമർന്നു;
 മുത്തുകൾ കണ്ടു,
 പവിഴം കണ്ടു....
 നിന്റെ സന്നിധാനം.
 അവിടെ മുത്തുകൾ വിളയുന്നു.

കുറെക്കൂടി അടുത്തു വരു...
 നിന്റെ കരവലയത്തിനുള്ളിൽ
 എന്നെ ബന്ധിക്കൂ
 ഹാ! ഈ ബന്ധനത്തിൽനിന്നു
 ഞാനൊരിക്കലും മുക്തനാവായെയി-
രുന്നെങ്കിൽ
 നിന്റെ നെഞ്ചോടുചേർത്തു
 എന്നെ അമർത്തു....
 നിന്റെ അധരങ്ങളിൽ
 ഞാൻ ചുംബിക്കട്ടെ
 നിന്റെ അധരങ്ങളിൽ മധു....
 എന്റെ അധരങ്ങളിൽ മധുരം
 നിന്റെ പ്രാണൻ ഞാൻ ശ്വസിക്കട്ടെ !
 നിന്റെ ആത്മാവിൽ ഞാനുറങ്ങട്ടെ !



AM LIBRARY

DC Library



* 0 0 0 6 8 3 7 2 *
T61 G53

സാമീപ

ജ്ഞാനദാസ


“ആസ്തിക ബുദ്ധിയിൽനിന്ന് ഉദ്ഭൂതമായ കവിത്വമാണ് ജ്ഞാനദാസ്സിന്റെ ശക്തി. ഒരു ദിവ്യമായ അനുഭൂതിയായി വാക്കുകളെ സംക്രമിപ്പിക്കാൻ കവിയ്ക്കു കഴിയുന്നത് ഈ ബലം കൊണ്ടാണെന്നു ഞാൻ കരുതുന്നു. കവിതാൻ കണ്ടെത്തുന്ന തുടക്കവും ഒടുക്കുമായ സന്നിധാനത്തിൽ മുത്തു വിളയിക്കുന്നു. ‘സത്യവും ജീവനും മാർഗ്ഗവും നീ തന്നെയാകുന്നു’ എന്ന് തീവ്രമായ ഒരു ആത്മീയാനുരക്തിയിൽ വിളിച്ചു പറയുന്ന കവി ആവാക്കുകളിലൂടെ ഉണ്മ കാണുന്നു; കാട്ടിത്തരുകയും ചെയ്യുന്നു.”

പ്രൊഫ. എൻ. എസ്. സെബാസ്റ്റ്യൻ

SAMEEPYAM
(Malayalam)
By GNANADAS

Indic Digital Archive Foundation

T61
G153



സ്വാമിപ്പം

ജ്ഞാനദാസം

cm 0 1 2 3 4 5 6 7 8 9 10 11 12 13 14

gpura.org

1 2 3 4 5 6 7 8 9 10 11 12 13 14 15 16 17 18